

**சாராம்சம்:** இனிய குழந்தைகளே, நீங்கள் இப்பொழுது எவ்விதமான துன்பமோ அல்லது பாவமோ இல்லாத அமரத்துவ உலகை ஸ்தாபிப்பதற்குக் கருவிகளாகியுள்ளீர்கள். அதுவே விகாரமற்ற உலகமாகும்.

**கேள்வி:** இறை குடும்பத்தின் அற்புதமான திட்டம் என்ன?

**பதில்:** இறை குடும்பத்தின் திட்டமானது, குடும்பத் திட்டத்தைக் கொண்டிருப்பதுடன், சத்தியம் எனும் ஒரு தர்மத்தை ஸ்தாபித்து, எண்ணற்ற சமயங்கள் அனைத்தையும் அழிப்பதாகும். மக்கள் குடும்பக் கட்டுப்பாட்டுக்காகப் பல திட்டங்களை மேற்கொள்கின்றார்கள். தந்தை கூறுகின்றார்: அவர்களுடைய திட்டம் நிறைவேறாது. நான் மாத்திரமே புதிய உலகை ஸ்தாபிப்பதற்கு வருகின்றேன்; ஏனைய ஆத்மாக்கள் அனைவரும் மேலேயுள்ள வீட்டுக்குத் திரும்பிச் செல்வார்கள். வெகு சில ஆத்மாக்களே மீதமாயிருப்பார்கள்.

ஓம் சாந்தி. இது ஒரு வீடு, பல்கலைக்கழகம், அத்துடன் ஒரு ஸ்தாபனமுமாகும். ஆத்மாக்களாகிய குழந்தைகளாகிய நீங்கள், அவர் சிவபாபா எனவும், சரீரத்துக்கு உரிய ஆத்மா சாலிகிராம் எனவும் புரிந்துகொள்கின்றீர்கள். ஒரு சரீரம் “எனது ஆத்மா” எனக் கூறுவதில்லை. ஆத்மாவே “எனது சரீரம்” என்று கூறுகின்றார். ஆத்மா அழிவற்றவர், சரீரம் அழியக்கூடியது. நீங்கள் இப்பொழுது உங்களை ஆத்மாக்களாகக் கருதுகின்றீர்கள். எங்களுடைய பாபா சிவன், அவரே பரமதந்தையாவார். அவரே உங்களுடைய பரம பாபா என ஆத்மாக்களாகிய நீங்கள் அறிவீர்கள். அத்துடன் அவர் பரம ஆசிரியரும், பரம குருவுமாவார். பக்தி மார்க்கத்திலே, மக்கள் கூவியழைக்கின்றார்கள்: ஓ தந்தையாகிய கடவுளே! மரணிக்கும் தறுவாயிலும் அவர்கள் “ஓ கடவுளே! ஹே ஈஸ்வரா!” எனக் கூறுகின்றார்கள். அவர்கள் கூவி அழைக்கின்றார்கள், ஆனால் ஒரேயொருவரே ஆத்மாக்கள் அனைவரினதும் தந்தை என்பது எவரது புத்தியிலும் மிகச்சரியாக நிலைத்திருப்பதில்லை. ‘ஓ தூய்மையாக்குபவரே!’ எனக் கூறப்படுகின்றது. எனவே அவர் குருவுமாவார். அவர்கள் கூறுகின்றார்கள்: எங்களைத் துன்பத்திலிருந்து விடுவித்து, அமைதிதாமத்துக்கு அழைத்துச் செல்லுங்கள். எனவே அவர் தந்தை ஆவார், அவர் தூய்மையாக்குகின்ற சற்குருவுமாவார். பின்னர் எவ்வாறு உலகச் சக்கரம் சுழல்கின்றது எனவும், எவ்வாறு மனிதர்கள் 84 பிறவிகள் எடுக்கின்றார்கள் எனவும் விளங்கப்படுத்துவதாலும், உலகின் எல்லையற்ற வரலாறையும், புவியியலையும் விளங்கப்படுத்துவதாலும், அவர் பரம ஆசிரியரும் ஆகுகின்றார். அறியாமைப் பாதையில் தந்தையர், ஆசிரியர்கள், குருமார்கள் அனைவரும் வேறுபட்டவர்கள். இங்கே, எல்லையற்ற தந்தை, ஆசிரியர், குரு அனைவரும் ஒருவரேயாவார். அதிகளவு வேறுபாடு உள்ளது! எல்லையற்ற தந்தை, குழந்தைகளாகிய உங்களுக்கு எல்லையற்ற ஆஸ்தியைக் கொடுக்கின்றார். அத் தந்தையர்கள் எல்லைக்குட்பட்ட ஆஸ்தியைக் கொடுக்கின்றார்கள். அந்தக் கல்விகளும் எல்லைக்குட்பட்டவை. உலக வரலாறையும், புவியியலையும் எவருமே அறியமாட்டார்கள். இலக்ஷ்மி, நாராயணன் எவ்வாறு அவர்களுடைய இராச்சியத்தைப் பெற்றார்கள் அல்லது அவர்களுடைய இராச்சியம் எவ்வளவு காலம் நீடித்தது அல்லது இராமர், சீதை எவ்வளவு காலம் திரேதாயுகத்தை ஆட்சிசெய்தார்கள் என எவருமே அறியமாட்டார்கள். அவர்கள் முற்றாகவே எதையுமே அறியமாட்டார்கள். எல்லையற்ற தந்தை உங்களுக்குக் கற்பிப்பதற்கு வந்துள்ளார் என்பதைக் குழந்தைகளாகிய நீங்கள் இப்பொழுது அறிவீர்கள். பாபா உங்களுக்குச் சற்கதிக்கான பாதையையும் காட்டுகின்றார். நீங்கள் 84 பிறவிகள் எடுத்ததனால் தூய்மையற்றவர்கள் ஆகினீர்கள். நீங்கள் இப்பொழுது தூய்மையாக வேண்டும். இது தமோபிரதான் உலகமாகும். அனைத்தும் சதோ, ரஜோ, தமோ ஸ்திதிக்குக்கூடாகச் செல்கின்றன. இந்த உலகின் யுகமும் பழையதிலிருந்து, புதியதாகவும், பின்னர் புதியதிலிருந்து, பழையதாகவும் ஆகுகின்றது. சத்தியயுகத்தில் பாரதம் மாத்திரமே இருந்தது என்றும், தேவர்கள் அங்கே ஆட்சிசெய்தார்கள் என்றும் அனைவருமே அறிவார்கள். அது இறைவர்கள், இறைவியரின் இராச்சியமாக இருந்தது. அச்சா, பின்னர் என்ன நடந்தது? அவர்கள் மறுபிறவி எடுத்தார்கள். சதோபிரதானிலிருந்து, அவர்கள் சதோ, ரஜோ பின்னர் தமோ ஸ்திதியை அடைந்தார்கள்; அவர்கள் இன்ன-இன்ன எண்ணிக்கையான பிறவிகளை எடுத்தார்கள். 5000 வருடங்களுக்கு முன்னர் பாரதத்தில் இலக்ஷ்மி, நாராயணனின் இராச்சியம் இருந்தபொழுது, ஒரு மனிதனின் சராசரி ஆயுட்காலம் 125 இலிருந்து 150 வருடங்களாக இருந்தது. அது அமரத்துவ உலகம் என அழைக்கப்படுகின்றது; அங்கே ஒருபொழுதும் அகாலமரணங்கள் இருப்பதில்லை. இது மரணபூமி ஆகும். அமரத்துவ பூமியில், மக்கள் அமரத்துவமாக இருக்கின்றார்கள்; அவர்கள் நீண்ட ஆயுட்காலத்தைக் கொண்டுள்ளார்கள். சத்தியயுகத்தில், அது தூய இல்லற ஆச்சிரமமாகும். அது விகாரமற்ற உலகம் என அழைக்கப்படுகின்றது. இப்பொழுது இது விகாரமான உலகமாகும். நீங்கள் சிவபாபாவின் குழந்தைகள் என்பதை, இப்பொழுது குழந்தைகளாகிய நீங்கள் அறிவீர்கள். நீங்கள் சிவபாபாவிடமிருந்து ஓர் ஆஸ்தியைப் பெறுகின்றீர்கள். இவர் தாதாவும் (முத்த சகோதரர்), அவர் பாட்டனாருமாவார். நீங்கள் பாட்டனாரிடமிருந்து ஆஸ்தியைப் பெறுகின்றீர்கள். அனைவருக்கும் பாட்டனாரின் சொத்தில் உரிமையுள்ளது. பிரம்மா மக்களின் தந்தை (பிரஜாபிதா) என அழைக்கப்படுகின்றார். ஆதாமும், ஏவானும்: ஆதாமும் அவரது மனைவியும். அவர் தந்தையான, அசரீரியான கடவுள். இவர் (பிரஜாபிதா) சரீரமுடைய தந்தையாவார். அவருக்கெனச் சொந்தச் சரீரமுண்டு, ஆனால் சிவபாபாவுக்கெனச் சொந்தமாகச் சரீரமில்லை. நீங்கள் உங்கள் ஆஸ்தியை பிரம்மபாபாவினாடாக, சிவபாபாவிடமிருந்து பெறுகின்றீர்கள். நீங்கள் தந்தையினாடாக, பாட்டனாரின் சொத்தைப் பெறுகின்றீர்கள். நீங்கள் மீண்டும் ஒருமுறை பிரம்மபாபாவினாடாக, சிவபாபாவினால், மனிதர்களிலிருந்து, தேவர்களாக ஆக்கப்படுகின்றீர்கள். அவர்கள் கிராந்தில் (சீக்கியர்களின் சமயநூல்) அவரது புகழைப் பாடுகின்றார்கள்: “மனிதர்களைத் தேவர்களாக மாற்றுவதற்குக் கடவுளுக்கு அதிக

நேரம் எடுக்காது.” உங்களை அவ்வாறு ஆக்கியது யார்? கடவுள்! கிராந்தின் பெருமளவு புகழ் உள்ளது. பாபா கூறுகின்றார்: அல்பாவை நினைவுசெய்யுங்கள், பின்னர் இராச்சியமாகிய பிற்றா, உங்களுடையதாகும். குருநானக்கும் கூறினார்: பிரபுவின் பெயரை உச்சரியுங்கள், நீங்கள் சந்தோஷத்தைப் பெறுவீர்கள். அவர்கள் அந்த அசரீரியான, அமரத்துவ ரூபமான தந்தையின் புகழ் பாடுகின்றார்கள். தந்தை கூறுகின்றார்: என்னை நினைவுசெய்யுங்கள், நீங்கள் சந்தோஷத்தைப் பெறுவீர்கள். இப்பொழுது அனைவரும் தந்தையை நினைவுசெய்கின்றார்கள். யுத்தம் முடிவடையும் பொழுது, இலக்ஷ்மி, நாராயணனின் இராச்சியத்தில் ஒரு தர்மம் மாத்திரமே இருக்கும். இந்த விடயங்கள் புரிந்துகொள்ளப்பட வேண்டும். கடவுள் பேசுகின்றார்: கடவுள் மாத்திரமே தூய்மையாக்குபவரும், ஞானக்கடலும் என அழைக்கப்படுகின்றார். அவர் மாத்திரமே துன்பத்தை நீக்கிச் சந்தோஷத்தை அருள்பவர் ஆவார். நாங்கள் தந்தையின் குழந்தைகளாகியுள்ளதால், நிச்சயமாகச் சந்தோஷத்தைக் கொண்டிருக்க வேண்டும். உண்மையில் பாரத மக்களே சத்தியயுகத்தில் இருந்தார்கள். மீதி ஆத்மாக்கள் அனைவரும் அமைதிதாமத்தில் இருந்தார்கள். இப்பொழுது ஆத்மாக்கள் அனைவரும் இங்கே கீழே வருகின்றார்கள். பின்னர் நாங்கள் சென்று தேவர்களாகி, சுவர்க்கத்தில் எங்கள் பாகங்களை நடிப்போம். இந்தப் பழைய உலகம் துன்பபூமியும், புதிய உலகம் சந்தோஷ பூமியுமாகும். ஒரு வீடு பழையதாகும் பொழுது, எலிகளும், பாம்புகளும் வெளியாகும். இந்த உலகமும் அவ்வாறானதே. இந்தச் சக்கரத்தின் காலஎல்லை 5000 வருடங்கள் ஆகும். இப்பொழுது இது இறுதியாகும். காந்திஜியும் கடவுளின் (இராமரின்) இராச்சியமான புதிய உலகமும், புது டெல்லியும் இருக்க வேண்டும் என விரும்பினார். எவ்வாறாயினும் இது தந்தையின் பணி மாத்திரமேயாகும். தேவர்களின் இராச்சியம் மாத்திரமே இராம இராச்சியம் என அழைக்கப்படுகின்றது. புதிய உலகில் இலக்ஷ்மி, நாராயணனின் இராச்சியமே நிச்சயமாக இருக்கும். முதலில் இராதையும், கிருஷ்ணரும் வெவ்வேறு இராச்சியத்துக்கு உரியவர்கள். பின்னர் அவர்களின் திருமணத்தில் அவர்கள் இலக்ஷ்மி, நாராயணன் ஆகுகின்றார்கள். அவர்கள் இந்தப் பிறவியில் நிச்சயமாக அவ்வாறான செயல்களைச் செய்துள்ளார்கள். தந்தை இங்கேயிருந்து செயல், நடுநிலைச் செயல், பாவச்செயலின் தத்துவத்தை உங்களுக்கு விளங்கப்படுத்துகின்றார். இராவண இராச்சியத்தில் மக்கள் செய்கின்ற செயல்கள் அனைத்தும் பாவச்செயல்களாகும். சத்தியயுகத்தில் செயல்கள் நடுநிலையானவை. இதுவும் கீதையில் குறிப்பிடப்பட்டுள்ளது, ஆனால் அவர்கள் பெயரை மாற்றி விட்டார்கள். அதுவே தவறாகும். கிருஷ்ணரின் பிறந்தநாள் சத்தியயுகத்திலேயே இடம்பெறுகின்றது. சிவன் அசரீரியான பரமதந்தையாவார். கிருஷ்ணர் சரீரதாரியான மனிதராவார். முதலில் சிவனுடைய பிறந்தநாள் இருக்கின்றது. பின்னர் அவர்கள் பாரதத்தில் கிருஷ்ணரின் பிறந்ததினத்தைக் கொண்டாடுகின்றார்கள். அவர்கள் சிவராத்திரி (சிவனின் இரவு) பற்றிப் பேசுகின்றார்கள். தந்தை வந்து சுவர்க்க இராச்சியத்தைப் பாரதத்திற்குக் கொடுக்கின்றார். சிவனின் பிறந்ததினத்தின் பின்னர் கிருஷ்ணரின் பிறந்ததினம் உள்ளது. இவை இரண்டிற்குமிடையே ராக்கி இருக்கின்றது, ஏனெனில் தூய்மையும் தேவையாகும். பழைய உலகின் விநாசமும் இருக்க வேண்டும். எனவே யுத்தம் இடம்பெற்று, அனைத்தும் அழிக்கப்படும், பின்னர் நீங்கள் வந்து, புதிய உலகில் ஆட்சிசெய்வீர்கள். நீங்கள் மரணபூமியான, இந்தப் பழைய உலகிற்காகக் கற்கவில்லை. உங்கள் கல்வி அமரத்துவபூமியான, புதிய உலகிற்கானது. இவ்வாறான வேறு எந்த ஒரு கல்லூரியும் இல்லை. தந்தை கூறுகின்றார்: இப்பொழுது இது மரணபூமியின் இறுதியாகும், எனவே நீங்கள் விரைவாகக் கற்று திறமைசாலிகள் ஆக வேண்டும். அவர் தந்தையும், தூய்மையாக்குபவரும், அத்துடன் அவர் உங்களுக்குக் கற்பிக்கின்றார். இது இறைதந்தையின் பல்கலைக்கழகமாகும். கடவுள் பேசுகின்றார்! கிருஷ்ணர் சத்தியயுகத்தின் இளவரசராவார். அவரும் சிவபாபாவிடமிருந்தே ஆஸ்தியைப் பெறுகின்றார். இந்நேரத்தில், நீங்கள் அனைவரும் எதிர்காலத்துக்கான உங்களது ஆஸ்தியைக் கோருகின்றீர்கள். நீங்கள் எவ்வளவுக்குக் கற்கின்றீர்களோ, அதற்கேற்ப உங்கள் ஆஸ்தியைப் பெறுவீர்கள். நீங்கள் கற்காதுவிடின், உங்கள் அந்தஸ்தும் குறைவானதாகும். நீங்கள் எங்கு வாழ்ந்தாலும், தொடர்ந்தும் கற்க வேண்டும். முரளிகள் வெளிநாடுகளுக்கும் அனுப்பப்படுகின்றன. பாபா தினமும் தொடர்ந்தும் உங்களை எச்சரிக்கின்றார். குழந்தைகளே, தந்தையை நினைவுசெய்யுங்கள், ஏனெனில் அதனைச் செய்வதன் மூலம் உங்கள் பாவங்கள் அழிக்கப்படும். ஆத்மாவிலுள்ள கறை அகற்றப்படும். ஆத்மா 100% தூய்மையாக வேண்டும். இப்பொழுது அது தூய்மையற்றுள்ளது. மக்கள் பெருமளவு பக்தி செய்கின்றார்கள். நூறாயிரக்கணக்கான மக்கள் யாத்திரைகளுக்கும், ஒன்றுகூடல்களுக்கும் செல்கின்றார்கள். அது பிறவி, பிறவியாகத் தொடர்கின்றது. அவர்கள் பல ஆலயங்கள் போன்றவற்றைக் கட்டி, அதிகளவு முயற்சி செய்கின்றார்கள். அப்படியிருந்தும், அவர்கள் தொடர்ந்தும் ஏணியில் கீழிறங்கினார்கள். உங்களுடைய மேலேறுகின்ற ஸ்திதியின் மூலம், நீங்கள் சந்தோஷபூமிக்குச் செல்வீர்கள் எனவும், பின்னர் நீங்கள் கீழே வரவேண்டும் எனவும் இப்பொழுது புரிந்துகொள்கின்றீர்கள். கலைகள் பின்னர் தொடர்ந்தும் குறைவடைகின்றன. புதிய வீட்டின் பிரகாசம் 10 வருடங்களின் பின்னர் நிச்சயமாகக் குறைவடைகின்றது. நீங்கள் சத்தியயுகம் எனும் புதிய உலகில் இருந்தீர்கள். 1250 வருடங்களின் பின்னர், இராம இராச்சியம் ஆரம்பமாகியது. உலகம் இப்பொழுது முற்றிலும் தமோபிரதானாகியுள்ளது. அதிகளவு மனிதர்கள் இருக்கின்றார்கள்! உலகம் பழையதாகி விட்டது. அம் மக்கள் தொடர்ந்தும் குடும்பக் கட்டுப்பாட்டுக்காகப் பல திட்டங்களை மேற்கொள்கின்றார்கள். அவர்கள் தொடர்ந்தும் அதிகளவு குழப்பம் அடைகின்றனர். இது தந்தையாகிய கடவுளின் பணி மாத்திரமே என்று நாங்கள் எழுதுகின்றோம். ஒன்பது இலட்சத்திலிருந்து ஒரு மில்லியன் வரையான மக்கள் சென்று சத்தியயுகத்தில் வசிப்பார்கள். மீதி அனைவரும் சென்று அவர்களது இனிய வீட்டில் இருப்பார்கள். இது இறை குடும்பத் திட்டமாகும்: ஒரு தர்மத்தின் ஸ்தாபனையும், ஏனைய அனைத்துச் சமயங்களின் விநாசமும் ஆகும். தந்தை அவரது வேலையைச் செய்கின்றார். அம்மக்கள்

கூறுகின்றார்கள்: நீங்கள் காமத்தில் ஈடுபட அனுமதிக்கப்படுகின்றீர்கள், ஆனால், மேலும் குழந்தைகளைக் கொண்டிராதீர்கள்! அந்த முறையில் எதையும் நிறைவேற்ற முடியாது. இத் திட்டம் எல்லையற்ற தந்தையின் கரங்களில் மாத்திரமே உள்ளது. தந்தை கூறுகின்றார்: நான் துன்புழியைச் சந்தோஷபூமியாக்கவே வருகின்றேன். நான் ஒவ்வொரு 5000 வருடங்களிலும் கலியுகத்தின் இறுதிக்கும், சத்தியயுகத்தின் ஆரம்பத்திற்கும் இடையிலேயே வருகின்றேன். இது இப்பொழுது தூய்மையற்ற உலகம், தூய்மையாகுகின்ற சங்கமயுகமாகும். புதிய உலகை ஸ்தாபித்து பழைய உலகை அழிப்பது, தந்தையின் பணி மாத்திரமேயாகும். சத்தியயுகத்தில் ஒரு தர்மம் மாத்திரம் இருந்தது. இலக்ஷ்மியும் நாராயணனும் சக்கரவர்த்தி சக்கரவர்த்தினியாக, உலக அதிபதிகளாக இருந்தார்கள். யாருடைய ஞாபகார்த்தமாக மணிமாலை உருவாக்கப்பட்டது என்பதை நீங்களும் அறிவீர்கள். உச்சியில் மலராகிய (குஞ்சம்) சிவபாபாவும், பின்னர் இரட்டை மணிகளான பிரம்மாவும், சரஸ்வதியும் இருக்கின்றனர். இது அவர்களின் மணிமாலை; இது உலகை நரகத்திலிருந்து, சுவர்க்கமாகவும், தூய்மையற்றதிலிருந்து, தூய்மையாகவும் ஆக்குபவர்களின் மாலையாகும். நல்ல செயல்களைச் செய்துவிட்டு மரணித்தவர்கள் நினைவுகூரப்படுகின்றார்கள். தந்தை விளங்கப்படுத்துகின்றார்: அவர்கள் சத்தியயுகத்தில் தூய்மையாக இருந்தார்கள்; அது தூய இல்லறப் பாதையாக இருந்தது. அவர்கள் இப்பொழுது தூய்மையற்றவர்கள். பாடப்பட்டுள்ளது: ஓ தூய்மையாக்குபவரே, வாருங்கள்! வந்து எங்களைத் தூய்மையாக்குங்கள்! நீங்கள் சத்தியயுகத்தில் இவ்வாறு கூவியழைக்க மாட்டீர்கள். சந்தோஷமாக இருக்கும் பொழுது எவருமே தந்தையை நினைவுசெய்வதில்லை. துன்ப நேரத்திலேயே அனைவரும் அவரை நினைவுசெய்கின்றார்கள். தந்தையே விடுதலையளிப்பவரும், கருணைநிறைந்தவரும், பேராண்மமானவருமாவார். அவர் வந்து அனைவருக்கும் முக்தியையும், ஜீவன்முக்தியையும் அளிக்கின்றார். மக்கள் அவரைக் கூவியழைக்கின்றார்கள்: வந்து எங்களின் இனிய வீட்டிற்கு எங்களை அழைத்துச் செல்லுங்கள். இப்பொழுது சந்தோஷம் எதுவுமில்லை. இப்பொழுது மக்களுக்காக, மக்களின் அரசாங்கமேயுள்ளது. சத்தியயுகத்தில் அரசரும், அரசியும், பிரஜைகளும் இருக்கின்றார்கள். தந்தை நீங்கள் எவ்வாறு உலகின் அதிபதிகள் ஆகுகின்றீர்கள் என உங்களுக்குக் கூறுகின்றார். அங்கே உங்களிடம் அதிகளவு செல்வம், முடிவற்ற செல்வம் இருக்கின்றது. அங்கே கட்டடங்கள் தங்கக் கட்டிகளினாலேயே கட்டப்படுகின்றன. தங்கக் கட்டிகள் இயந்திரங்களிலிருந்து வெளியாகும். பின்னர் அவர்கள் அந்தக் கட்டிகளில் வைரங்களையும், இரத்தினங்களையும் பதிப்பர். துவாபரயுகத்திலும் அதிகளவு வைரங்கள் இருந்தன! அவை பின்னர் களவாடப்பட்டன. இப்பொழுது தங்கம் எங்குமே காணப்படுவதில்லை. இதுவும் நாடகத்தில் நிச்சயிக்கப்பட்டுள்ளது. தந்தை கூறுகின்றார்: நான் 5000 வருடங்களுக்கு ஒருமுறை வருகின்றேன். பழைய உலகின் விநாசத்துக்கு அணுக்குண்டுகள் போன்றவை உருவாக்கப்பட்டு வருகின்றன. அது விஞ்ஞானமாகும். தங்கள் சொந்தக் குலத்தையே அழிக்கக்கூடிய அவ்வாறான பொருட்களைக் கண்டுபிடிப்பதற்கு அவர்கள் தங்கள் புத்தியைப் பயன்படுத்துகின்றார்கள். அவர்கள் அந்தப் பொருட்களைச் சேமித்து வைப்பதற்காக உற்பத்தி செய்வதில்லை; ஒத்திகைகள் தொடர்ந்தும் இடம்பெறுகின்றன. இராச்சியம் ஸ்தாபிக்கப்படும் வரை யுத்தம் ஆரம்பிக்க மாட்டாது. ஆயத்தங்கள் மேற்கொள்ளப்படுகின்றன; அவை அனைத்திலும் இயற்கை அனர்த்தங்களும் அடங்குகின்றன. அதிகளவு மக்கள் இருக்க மாட்டார்கள். குழந்தைகளாகிய நீங்கள் இப்பொழுது இந்தப் பழைய உலகை மறக்க வேண்டும். உங்கள் இனிய வீட்டையும், சுவர்க்க இராச்சியத்தையும் நினைவுசெய்யுங்கள். ஒரு புதிய வீடு கட்டப்படுகின்றபொழுது, புத்தி புதிய வீட்டை மாத்திரமே நினைவுசெய்யும். புதிய உலகம் இப்பொழுது ஸ்தாபிக்கப்படுகின்றது. தந்தையே அனைவருக்கும் சற்கதி அருள்பவராவார். ஆத்மாக்கள் அனைவரும் வீடு திரும்புவார்கள், அவர்களது சரீரங்கள் இங்கேயே அழிக்கப்படும். தந்தையின் நினைவின் மூலமே ஆத்மாக்கள் தூய்மையாகுகின்றார்கள். நீங்கள் நிச்சயமாகத் தூய்மையாக வேண்டும். தேவர்கள் தூய்மையானவர்கள். சிகரட்டுகள், புகையிலை போன்றவை ஒருபொழுதும் தேவர்களின் முன்னால் வைக்கப்படுவதில்லை; அவர்கள் வைஷ்ணவர்கள். அது விஷ்ணு தாமம் என அழைக்கப்படுகின்றது. அது விகாரமற்ற உலகம், ஆனால் இதுவோ விகாரமான உலகமாகும். நீங்கள் இப்பொழுது விகாரமற்ற உலகிற்குச் செல்ல வேண்டும். மிகச்சிறிதளவு நேரமே எஞ்சியுள்ளது. அனைத்துமே அணுக்குண்டுகளால் அழிக்கப்படும் என்பதை நீங்களே புரிந்துகொள்ள முடியும். யுத்தம் நிச்சயமாக இடம்பெறும். தங்களை யாரோ அப் பொருட்கள் அனைத்தையும் செய்யுமாறு தூண்டுவதாலேயே தாங்கள் தொடர்ந்தும் அவற்றைச் செய்வதாக அவர்கள் கூறுகின்றார்கள். தங்கள் சொந்தக் குலமே அவற்றால் அழியும் என அறிந்திருந்த பொழுதும், அவர்களால் அதனை உற்பத்தி செய்வதை நிறுத்த முடியாதுள்ளது. சங்கரர் மூலமான விநாசமும் நாடகத்தில் நிச்சயிக்கப்பட்டுள்ளது. விநாசம் தலைக்கு மேலே உள்ளது. விநாசத்துக்கான சவாலைகள் ஞான யாகத்திலிருந்தே வெளியாகுகின்றன. நீங்கள் இப்பொழுது சுவர்க்கத்தின் அதிபதிகளாகுவதற்கே கற்கின்றீர்கள். இந்தப் பழைய உலகம் அழிக்கப்பட்டு, மீண்டும் புதியதாகுகின்றது. இந்தச் சக்கரம் தொடர்ந்து சுழலும். வரலாறு மீண்டும் இடம்பெற வேண்டும். முதலில் ஆதிசனாதன தேவிதேவதா தர்மமும், பின்னர் சந்திர வம்சத்து சத்திரிய தர்மமும் இருக்கின்றன. அதன்பின்னர் இஸ்லாமியர்கள், பௌத்தர்கள் போன்றோர் வருகின்றனர், பின்னர் முதல் இலக்கமானவர் (சிவபாபா) மீண்டும் வருகின்றபொழுது, ஏனைய அனைத்தும் அழிக்கப்படும். யார் குழந்தைகளாகிய உங்களுக்குக் கற்பிக்கின்றார்? அசரீரியான சிவபாபா; அவரே ஆசிரியரும், சற்குருவுமாவார். அவர் வந்ததுமே உங்களுக்குக் கற்பிக்க ஆரம்பிக்கின்றார், இதனாலேயே எழுதப்பட்டுள்ளது: சிவனின் பிறந்ததினமே, கீதையின் பிறந்ததினமுமாகும். கீதையின் பிறந்ததினமே கிருஷ்ணரின் பிறந்ததினமும் ஆகும். சிவபாபா சத்தியயுகத்தை ஸ்தாபிக்கின்றார். கிருஷ்ணரின் பூமியே சத்தியயுகம் என அழைக்கப்படுகின்றது. ஒரு சாதுவோ, புனிதரோ அல்லது மனிதரோ உங்களுக்குக் கற்பிப்பதில்லை.

துன்பத்தை நீக்கிச் சந்தோஷத்தை அருள்பவரான, எல்லையற்ற தந்தையே உங்களுக்குக் கற்பிக்கின்றார். அவர் உங்களுக்கு 21 பிறவிகளுக்கான ஆஸ்தியைக் கொடுக்கின்றார். விநாசம் இடம்பெற வேண்டும். இந்நேரத்தைப் பற்றியே கூறப்பட்டுள்ளது: சிலர் செல்வம் புதைக்கப்பட்டுள்ளது, சிலரின் செல்வம் அரசாங்கத்தினால் களவாடப்பட்டது..... பெருமளவு களவு போன்றவையும் இருக்கும். தீயும் இருக்கும். அனைத்துமே இந்த யாகத்தில் அர்ப்பணிக்கப்படும். இப்பொழுது எங்கேயாவது சிறிதளவு தீ பரவினால், அது உடனேயே அணைக்கப்படுகின்றது. அதற்கு இன்னமும் சிறிது நேரம் எடுக்கும். அனைவரும் ஒருவருடன் ஒருவர் சண்டையிடுவர். அவர்களின் சண்டையை நிறுத்துவதற்கு, எவருமே இருக்க மாட்டார்கள். இரத்த ஆறு ஓடியபின்னர், பாலாறு ஓடும். அதுவே காரணமின்றிய இரத்தக்களாறி என அழைக்கப்படுகின்றது. குழந்தைகள் காட்சிகளைக் கொண்டிருந்தார்கள், ஆனால் அந்நேரத்தில் நீங்கள் அவை அனைத்தையும் உங்கள் பௌதீகக் கண்களால் பார்ப்பீர்கள். விநாசம் இடம்பெறும் முன்னர், தந்தையை நினைவுசெய்யுங்கள், ஆத்மாக்களாகிய நீங்கள் தமோபிரதானிலிருந்து, சதோபிரதான் ஆகுவீர்கள். தந்தை புதிய உலக ஸ்தாபனைக்காக உங்களைத் தயாராக்குகின்றார். இராச்சியம் முழுமையாக ஸ்தாபிக்கப்படுகின்ற பொழுது, விநாசம் இடம்பெறும். அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத்தந்தை ஆன்மீகக்குழந்தைகளுக்கு நமஸ்தே சொல்கிறார்.

### தாரணைக்கான சாராம்சம்:

1. விஷ்ணுபுமிக்குச் செல்வதற்கு உங்களைத் தகுதியானவர்கள் ஆக்குங்கள். சம்பூரணமாகத் தூய்மையாகுங்கள். தூய்மையற்ற உணவையும் பானத்தையும் துறவுங்கள். விநாசம் இடம்பெறும் முன்னர், உங்களிடமுள்ள அனைத்தையும் தகுதியான முறையில் பயன்படுத்துங்கள்.
2. கற்று, விரைவாகத் திறமைசாலிகள் ஆகுங்கள். எந்த விதமான பாவச்செயல்களும் செய்யாதிருப்பதில் கவனம் செலுத்துங்கள்.

**ஆசீர்வாதம்:** நீங்கள் முழுமையான விசுவாசியாக இருந்து, உங்களுடைய உண்மையான அன்பின் அடிப்படையில் ஏனைய அனைவரிடமிருந்தும் துண்டித்து, உங்களை ஒரேயொருவருடன் மாத்திரம் இணைத்துக் கொள்வீர்களாக. தந்தையைத் தவிர வேறெவரையும் கொண்டிராதவரும், தந்தையின் பணி, அவரது புகழ், அவரது ஞானத்தைத் தனது எண்ணங்களிலும் கனவுகளிலும் கொண்டவரும் மாத்திரமே முழுமையான விசுவாசி எனக் கூறப்படுகின்றார். நீங்கள் வேறெவருக்கும் அன்றி, ஒரேயொரு தந்தைக்கு மாத்திரம் உரியவராக வேண்டும். ஒரேயொருவருக்கான அன்பில் உங்கள் புத்தி சதா இணைக்கப்பட்டிருக்கட்டும், அப்பொழுது நீங்கள் வேறெவரினதும் சகவாசத்தினால் நிறமூட்டப்பட மாட்டீர்கள். ஆகவே, முதற் சத்தியமானது: ஏனைய அனைவரிடமிருந்தும் துண்டித்து, உங்களை ஒரேயொருவருடன் இணைப்பதாகும். இந்தச் சத்தியத்தை நிறைவேற்றுவது என்றால், முழுமையான விசுவாசியாக இருப்பதாகும்.

**சுலோகம்:** சத்தியம் எனும் ஆதி ஸ்திதியானது உங்களைப் பாதகமான சூழ்நிலைகளிலும் முழுமையானவராகவும், சம்பூரணமானவராகவும் ஆகுமாறு செய்யும்.

\*\*\*ஓம் சாந்தி\*\*\*